

प्रहरी प्राविधिक नियमावली, २०५८

नेपाल राजपत्रमा प्रकाशित मिति

२०५८।२।८

संशोधन:

प्रहरी प्राविधिक (पहिलो संशोधन) नियमावली, २०६५

२०६५।८।९

प्रहरी ऐन २०१२ को दफा ३९ ले दिएको अधिकार प्रयोग गरी नेपाल सरकारले देहायका नियमहरू बनाएको छ।

परिच्छेद-१

प्रारम्भिक

१. संक्षिप्त नाम र प्रारम्भ : (१) यी नियमहरूको नाम "प्रहरी प्राविधिक नियमावली, २०५८" रहेको छ।

(२) यो नियमावली तुरुन्त प्रारम्भ हुनेछ।

२. परिभाषा: विषय वा प्रसङ्गले अर्को अर्थ नलागेमा यस नियमावलीमा,-

(क) "प्रहरी प्राविधिक समूह" भन्नाले प्रहरी प्राविधिक समूहमा काम गर्ने प्रहरी कर्मचारीको समूह सम्भन्नु पर्दछ।

(ख) "अख्तियारवाला" भन्नाले नियम ६ बमोजिमको नियुक्ति गर्ने अधिकारी सम्भन्नु पर्दछ।

परिच्छेद-२

प्रहरी प्राविधिक समूह, श्रेणी तथा नियुक्तिसम्बन्धी

३. प्रहरी प्राविधिक समूह तथा उपसमूह: प्रहरी प्राविधिक समूहमा अनूसूची -१ मा उल्लेखबमोजिमको समूह तथा उपसमूहहरू रहने छन्।

४. श्रेणी र पद: प्रहरी प्राविधिक समूहमा देहाय बमोजिमका श्रेणी र सो श्रेणी अन्तर्गत देहाय बमोजिमका पदहरू रहनेछन्:-

• (क) राजपत्राङ्कित

- (१) विशिष्ट श्रेणी -प्रहरी अतिरिक्त महानिरीक्षक
(२) प्रथम श्रेणी -प्रहरी नायव महानिरीक्षक र प्रहरी वरिष्ठ उपरीक्षक
(३) द्वितीय श्रेणी -प्रहरी उपरीक्षक र प्रहरी नायव उपरीक्षक
(४) तृतीय श्रेणी -प्रहरी निरीक्षक

(ख) राजपत्रअनङ्कित

- (१) प्रथम श्रेणी -प्रहरी नायव निरीक्षक
(२) द्वितीय श्रेणी -प्रहरी सहाक निरीक्षक

५. सुरु नियुक्ति हुने पद: (१) प्रहरी प्राविधिक समूहमा देहाय बमोजिमका पद नयाँ नियुक्तिद्वारा र अरूपद बहुवाद्द्वारा पूर्ति हुनेछ :-

- (क) प्रहरी निरीक्षक
(ख) प्रहरी नायव निरीक्षक
(ग) प्रहरी सहायक निरीक्षक

(२) उपनियम (१) मा जुनसुकै कुरा लेखिएको भएतापनि अख्तियारवालाले मनासिव कारण र आधार जनाइ प्रहरी नायव उपरीक्षक पद नयाँ नियुक्तिद्वारा पूति गर्न निर्णय गर्न सक्नेछ ।

६. नियुक्ति गर्ने अधिकारी: प्रहरी प्राविधिक समूहका देहायका श्रेणीका देहायका पदमा देहायका अधिकारीले नियुक्ति गर्नेछन् ।

- (क) राजपत्राङ्कित श्रेणीका पदमा - नेपाल सरकार
(ख) प्रहरी नायव निरीक्षक - प्रहरी महानिरीक्षक
(ग) प्रहरी सहायक निरीक्षक -प्रहरी नायव महानिरीक्षक

७. नियुक्ति गर्ने उमेरको हद: छनौट हुने सालको बैशाष १ गते देहाय बमोजिमको उमेर पुगेको र ननाघेको व्यक्ति प्रहरी प्राविधिक समूहको देहाय बमोजिमको पदमा नयाँ नियुक्तिका लागि उम्मेदवार हुन सक्नेछ ।

• पहिलो संशोधनद्वारा संशोधित ।

- (क) प्रहरी नायव उपरीक्षक -२३ वर्ष पुगेको र ३८ वर्ष ननाघेको
- (ख) प्रहरी उपरीक्षक -२० वर्ष पुगेको र ३५ वर्ष ननाघेको
- (ग) प्रहरी नायव निरीक्षक र प्रहरी
सहायक निरीक्षक -१८ वर्ष पुगेको र ३० वर्ष ननाघेको

८. योग्यता र अनुभव: प्रहरी प्राविधिक समूहको देहाय बमोजिमको पदमा नयाँ भर्नाद्वारा नियुक्तिका लागि उम्मेदवार हुन देहाय बोजिमको योग्यता र अनुभव हासिल गरेको हुनुपर्छ :-

- (क) प्रहरी नायव उपरीक्षक पदको लागि मान्यता प्राप्त विश्वविद्यालयबाट सम्बन्धित विषयमा स्नातकोत्तर उपाधि हासिल गरेको,
- (ख) खण्ड (क) मा उल्लेखित पदबाहेक प्रहरी प्राविधिक समूहको अन्य पदको हकमा निजामती सेवा ऐन, २०४९ तथा स्वास्थ्य सेवा ऐन, २०५३ अन्तर्गत बनेको सेवा समूह सम्बन्धी नियमावलीमा उल्लेख भए बमोजिमको योग्यता र अनुभव पुगेको,
- (ग) चिकित्सक, नर्स, र इन्जिनियरको पदमा नयाँ भर्नाद्वारा नियुक्ति हुनका लागि सम्बन्धित उम्मेदवारहरूको नाम क्रमशः नेपाल मेडिकल काउन्सिल, नेपाल नर्सिङ काउन्सिल र नेपाल इन्जिनियरिङ काउन्सिलमा दर्ता भएको,
- (घ) प्रहरी मेडिकल बोर्डबाट लिइएको स्वास्थ्य परीक्षणमा उत्तीर्ण भएको,
- (ङ) महिला उम्मेदवारको हकमा उचाई कम्तीमा ४ फीट १० इन्च भएको,
- (च) चश्मा प्रयोग गर्ने सवै उम्मेदवारको आँखा माइनस वा प्लस २.५ भन्दा बढी नभएको,
- (छ) माथि खण्ड (क) देखि (च) सम्म उल्लेख भएका बाहेक अन्य योग्यता र अनुभव प्रहरी नियमावली, २०४९ मा लेखिए बमोजिम हुनु पर्नेछ ।

९. छनौट समितिमा विशेषज्ञ रहने: प्रहरी प्राविधिक पदमा नयाँ भर्नाद्वारा नियुक्तिका लागि छनौट गर्दा प्रहरी नियमावली, २०४९ को नियम १५ बमोजिम गठन हुने छनौट समितिमा सम्बन्धित विषयको एकजना विशेषज्ञ सदस्य समेत रहनेछ ।

१०. छनौट सम्बन्धी व्यवस्था : (१) नियम ८ को खण्ड (घ) बमोजिम लिइएको स्वास्थ्य परीक्षणमा योग्य भएका उम्मेदवारलाई मात्र छनौट समितिद्वारा लिइने लिखित, प्रयोगात्मक परीक्षा वा अन्तर्वाता वा तीमध्ये कुनै वा सवै परीक्षामा सहभागी गराइनेछ ।

(२) उपनियम (१) बमोजिम सञ्चालन गरिएको परीक्षाको नतिजा प्रकाशन गर्दा पुर्ति गर्नुपर्ने कुल पद संख्याको पन्ध्र प्रतिशत उम्मेदवारहरूको नाम योग्यताक्रम अनुसार वैकल्पिक उम्मेदवारको सूचीमा प्रकाशन गरिनेछ ।

(३) उपनियम (२) बमोजिम छनौट समितिबाट प्रकाशित सफल उम्मेदवारले नामवलीमा नाम समावेश भएको उम्मेदवारको नतिजा प्रकाशन भएको मितिले तीन महिनाभित्र नियुक्ति लिन आउनुपर्छ र सो म्यादभित्र कुनै उम्मेदवारले नियुक्ति लिन नआएमा वैकल्पिक सूचीको योग्यताक्रम अनुसारको उम्मेदवारले एक वर्ष भित्र नियुक्तिका लागि अनुरोध गर्न आएमा नियुक्ति गर्नुपर्नेछ ।

११. **करार सेवामा नियुक्ति गर्न सक्ने :** (१) प्रहरी प्राविधिकको कुनै समूह वा उपसमूहका लागि विशेषज्ञता हासिल गरेका व्यक्ति अत्यावश्यक छ भन्ने नेपाल सरकारलाई लागेमा त्यस्तो व्यक्तिलाई नेपाल सरकारले प्रहरी प्राविधिक समूह वा उपसमूहको कुनै पदमा बढीमा २ वर्ष सम्मका लागि करार सेवामा नियुक्त गर्न सक्नेछ ।

(२) उपनियम (१) बमोजिम नियुक्त भएको पदाधिकारीलाई प्रहरी संगठनको निर्देशनालय, विभाग, महाशाखा तथा शाखाको प्रमुखको रूपमा काममा लगाइने छैन ।

परिच्छेद-३

तालीम, सरुवा तथा बढुवासम्बन्धी

१२. **तालीम:** प्रहरी प्राविधिक समूहको पदमा नयाँ भर्ना भएका प्रहरी प्राविधिक कर्मचारीले प्रहरी प्रधान कार्यालयले तोके बमोजिम प्रहरी आधारभूत तालीम लिनु पर्नेछ ।

१३. **सरुवा:** प्रहरी प्राविधिक समूह तथा उपसमूहका प्रहरी प्राविधिक कर्मचारीको सरुवा निव्ववहाल रहेको समूह र उपसमूहभित्र प्रहरी नियमावली, २०४९ बमोजिम अधिकार प्राप्त अधिकारीले गर्नेछ ।

१४. **बढुवा :** (१) प्रहरी प्राविधिक समूहको प्रहरी नायव उपरीक्षक, प्रहरी उपरीक्षक तथा प्रहरी बरिष्ठ उपरीक्षक पदमा बढुवा हुनको लागि एक तह मुनिका पदमा कम्तीमा चार वर्षको सेवा अवधि पूरा गरेपछि सम्भाव्य उम्मेदवार हुनेछ ।

(२) उपनियम (१) मा उल्लेखित पदबाहेक अन्य सबै पदमा बढुवा हुन चाहिने न्यूनतम सेवा अवधि प्रहरी नियमावली, २०४९ मा उल्लेख भएबमोजिम हुनेछ ।

(३) प्रहरी प्राविधिक समूहको कुनै पनि पदमा बहुवाका लागि सम्भाव्य उम्मेदवार हुनको लागि निजामती सेवा ऐन, २०४९ तथा स्वास्थ्य सेवा ऐन, २०५३ अन्तर्गत बनेको सेवा समूहसम्बन्धी नियमावलीमा उल्लेख भएबमोजिमको योग्यता र अनुभव पुगेको हुनुपर्नेछ ।

१५. समूह तथा उपसमूह परिवर्तन नहुने: प्रहरी प्राविधिक समूहको एक समूह तथा उपसमूहमा कार्यरत प्रहरी प्राविधिक कर्मचारीलाई अर्को समूह तथा उपसमूहका परिवर्तन, सरुवा तथा बहुवा गरिने छैन ।

परिच्छेद-४

अध्ययन,तालीम सम्बन्धी व्यवस्था

१६. अध्ययन बिदा : (१) प्रहरी प्राविधिक समूहलाई आवश्यक पर्ने विषयमा नेपाल सरकारको स्वीकृति लिई खुल्ला प्रतियोगिता वा आन्तरिक प्रतियोगितामा छानिई वा नेपाल सरकारलाई प्राप्त छात्रवृत्तिमा मनोनयन भई स्वेदशमा वा विदेशमा अध्ययन गर्न जाने प्रहरी प्राविधिक कर्मचारीलाई सेवा अवधि भरमा एकैपटक वा पटक-पटकगरी बढीमा तीन वर्षका लागि अध्ययन बिदा दिन सकिनेछ । तर एउटा अध्ययन पूरा नगरी फर्की सेवामा हाजिर भएको तीन वर्ष पूरा नभै सोही कर्मचारीलाई पुनः अर्को पटक अध्ययन बिदा दिइने छैन ।

(२) उपनियम (१) मा जुनसुकै कुरा लेखिएको भएतापनि नेपाल सरकारले कुनै आर्थिक दायित्व व्यहोर्न नपर्ने गरी कुनै प्रहरी प्राविधिक कर्मचारी छात्रवृत्तिमा अध्ययन गर्न गएको र निजको अध्ययन अवधि तीन वर्षभन्दा बढी भए अध्ययन गर्ने संस्थाबाट प्राप्त प्रगति विवरणको आधारमा बढीमा पाँच वर्षसम्मको अध्ययन बिदा स्वीकृत गर्न सकिनेछ ।

तर एक विषयमा अध्ययन गर्न अध्ययन बिदा लिई गएको प्रहरी प्राविधिक कर्मचारीलाई अर्को विषयमा वा थप अर्को विषयममा अध्ययन गर्न वा थप उपाधि हासिल गर्न अध्ययन बिदा दिइने छैन ।

(३) प्रहरी प्राविधिक समूह वा उपसमूहको लागि प्राप्त छात्रवृत्तिमा मनोनयन गर्दा तीन वर्षको सेवा अवधि पूरा भएका प्रहरी प्राविधिक कर्मचारीमध्येबाट मनोनयन गरिनेछ ।

(४) अध्ययन बिदामा बस्ने प्रहरी प्राविधिक कर्मचारीले पूरा तलब भत्ता पाउनेछ ।

(५) प्रहरी प्राविधिक समूहलाई उपयोग र आवश्यक पर्ने विषयमा नेपाल सरकारको पूर्व स्वीकृति लिई निजी प्रयासमा अध्ययन गर्न जाने प्रहरी प्राविधिक कर्मचारीलाई उपनियम (१) बमोजिम अध्ययन विदा दिन सकिनेछ । तर त्यस्तो अध्ययन विदामा बस्ने प्रहरी प्राविधिक कर्मचारीलाई तलब, भत्ता दिइने छैन ।

(६) तीन वर्ष सेवा अवधि पूरा नभई कुनै पनि प्रहरी प्राविधिक कर्मचारीलाई अध्ययन विदा दिइने छैन ।

(७) अध्ययन विदामा बसेको प्रहरी प्राविधिक कर्मचारीले अध्ययन विदाको अवधिभर घर विदा पाउने छैन ।

१७. **अध्ययन बृत्ति:** (१) प्रहरी प्राविधिक समूहको जनशक्ति विकासका लागि नेपाल सरकारले अत्यावश्यक ठानी देहाय बमोजिमको मुलुकमा अध्ययन गर्न पठाएको पहिलो पन्ध्र दिनसम्मका लागि प्रचलित दैनिक भ्रमण भत्ता नियमानुसार भत्ता र तत्पश्चात् देहाय बमोजिमको मासिक अध्ययन बृत्ति दिइनेछ ।

(क) **भारतमा :**

- (१) राजपत्राङ्कित कर्मचारीलाई एक सय सात यु.एस.डलर,
- (२) राजपत्र अनङ्कित कर्मचारीलाई असी यू.एस.डलर ,

(ख) **पाकिस्थान, बंगलादेश, श्रीलंका र थाइल्याण्डमा:**

- (१) राजपत्राङ्कित कर्मचारीलाई एकसय चवालीस यु.एस.डलर,
- (२) राजपत्र अनङ्कित कर्मचारीलाई एकसय आठ यु.एस.डलर,

(२) उपनियम (१) मा जुनसुकै कुरा लेखिएको भए तापनि नेपालमा नै अध्ययन गर्ने प्रहरी प्राविधिक कर्मचारीको हकमा नेपाल सरकारले समय-समयमा निर्धारण गरिदिए बमोजिमको अध्ययन बृत्ति दिइनेछ ।

(३) उपनियम (१) र (२) बमोजिम अध्ययनमा पठाउनु अघि अध्ययन गर्दा लाग्ने आवश्यक खर्चको प्रबन्ध अन्यत्र कहीबाट हुन सक्ने वा नसक्ने र हुन सक्ने भए के कति प्राप्त हुन सक्ने भन्ने जानकारी लिएरमात्र पठाउनुपर्छ ।

(४) उपनियम (१) मा जुनसुकै कुरा लेखिएको भएतापनि देहायको अवस्थामा देहाय बमोजिमको अध्ययन वृत्ति दिइनेछः-

- (क) खाने वा बस्ने खर्चमध्ये कुनै एकको प्रबन्ध भएकोमा उपनियम (१) मा उल्लेखित दरको आधा,
- (ख) खाने र बस्ने खर्चसम्मको प्रबन्ध भएकोमा उपनियम (१) मा उल्लेखित दरको एक चौथाई,
- (ग) अध्ययनको लागि सम्बन्धित शिक्षण सस्थाले सिफारिस गरेबमोजिमको पाठ्यपुस्तक तथा अन्य खर्चको लागि ट्यूसन शुल्क लगायतका अन्य शुल्कमध्ये नेपाल सरकारले निर्धारण गरे बमोजिमको दरमा सवै वा आंशिक खर्च ।

(५) खाने बस्ने लगायतको सम्पूर्ण खर्चको प्रबन्ध भएकोमा र स्वीकृत अध्ययन विदाको अवधि समाप्त भएपछि कुनै किसिमको अध्ययन वृत्ति दिइने छैन ।

१८. **अध्ययन काज :** (१) प्रहरी प्राविधिक समूहका लागि अत्यावश्यक जनशक्ति तयार गर्नका निम्ति कुनै खास प्रहरी प्राविधिक कर्मचारीलाई तालिममा पठाउन आवश्यक भएमा पूरा तलब भत्ता समेत पाउने गरी अध्ययन काजमा पठाइनेछ ।

(२) उपनियम (१) बमोजिम दिइने अध्ययन काजतालीमका लागि मात्र दिइनेछ ।

शैक्षिक उपाधि हासिल गर्ने प्रयोजनका लागि अध्ययन काज दिइने छैन ।

१९. **अनिवार्य सेवा गर्नुपर्ने:** अध्ययन विदामा कुनै शैक्षिक उपाधि हासिल गरी वा अध्ययन काजमा तालीम प्राप्त गरी फर्केको प्राविधिक प्रहरीले देहाय बमोजिमको अवधिसम्म अनिवार्य सेवा गर्नुपर्नेछः-

<u>अध्ययन वा तालीमको अवधि</u>	<u>सेवा गर्नुपर्ने न्यूनतम अवधि</u>
(क) तीन महिनासम्म	एक वर्ष
(ख) तीनदेखि छ महिनासम्म	डेढ वर्ष
(ग) छ देखि नौ महिनासम्म	दुई वर्ष
(घ) नौ महिनादेखि एक वर्षसम्म	तीन वर्ष
(ङ) एक वर्षदेखि दुई वर्षसम्म	चार वर्ष

(च)	दुई वर्षदेखि तीन वर्षसम्म	पाँच वर्ष
(छ)	तीन वर्षदेखि चार वर्षसम्म	सात वर्ष
(ज)	चार वर्षदेखि पाँच वर्षसम्म	आठ वर्ष

२०. **कबुलियत गर्नुपर्ने** : (१) कुनै पनि प्रहरी प्राविधिक कर्मचारीले अध्ययन वा तालीम लिन जानुभन्दा अघि त्यस्तो अध्ययन वा तालीम समाप्त भएपछि नियम १९ बमोजिमको सेवा गर्ने कबुलियत गर्नुपर्नेछ ।

(२) प्रहरी प्राविधिक कर्मचारीले अध्ययन वा तालीम पुरा गरेपछि सेवागर्न नआएमा वा नियम १९ बमोजिमको सेवा अवधि पूरा नगरेमा त्यस्तो प्रहरी प्राविधिक कर्मचारीले अध्ययन वा तालीम अवधिमा पाएको तलब, भत्ता तथा कबुलियतमा उल्लेख भएका अन्य रकमहरू समेत निजबाट सरकारी बाँकी सरह असुल उपर गरिनेछ ।

परिच्छेद-५

अवकाश तथा अन्य विविध व्यवस्था

२१. **अनिवार्य अवकाश** : (१) प्रहरी प्राविधिक समूहमा कार्यरत देहायका प्रहरी प्राविधिक कर्मचारीहरूले देहायको उमेरको हद पुगेपछि सेवाबाट अवकाश पाउनेछन् :

(क)	प्रहरी नायव उपरीक्षक देखि माथि	-५८ वर्ष
(ख)	प्रहरी निरीक्षक	-५६ वर्ष
(ग)	प्रहरी नायव निरीक्षक, प्रहरी सहायक निरीक्षक	-५४ वर्ष

तर नियम ५ को उपनियम (२) बमोजिम नयाँ नियुक्ति भएको प्रहरी नायव उपरीक्षक निवृत्तिभरणको लागि न्यूनतम सेवा अवधि पूरा नहुँदै सेवाबाट अवकाश प्राप्त गर्ने भएमा निवृत्तिभरण प्राप्त गर्नका लागि अधिकतम चार वर्षको अवधि नेपाल सरकारले थप गरिदिन सक्नेछ ।

(२) प्रहरी प्राविधिक समूहमा कार्यरत प्रहरी प्राविधिक कर्मचारीहरूले देहाय बमोजिमको पदावधि पुगेपछि अकाश पाउनेछन् :-

(क)	प्रहरी नायव महानिरीक्षक	- ५ वर्ष
(ख)	प्रहरी वरिष्ठ उपरीक्षक	- ६ वर्ष

(ग) प्रहरी उपरीक्षक

- १० वर्ष

(३) प्रहरी प्राविधिक समूहको सेवा अवधि प्रहरी नियमावली, २०४९ मा उल्लेख भए बमोजिमको हुनेछ ।

(४) प्रहरी प्राविधिक कर्मचारीहरूले उमेरको हद, पदावधि र सेवा अवधिमध्ये जुन पहिला पुरा हुन्छ, त्यसपछि सेवाबाट अवकाश पाउनेछन ।

(५) नेपाल सरकारले चाहेमा उपनियम (१) मा उल्लेख भए बमोजिमको उमेरको हद ननाघ्ने गरी उपनियम (२) बमोजिम पदावधि समाप्त भएका प्रहरी प्राविधिक कर्मचारीलाई बढीमा दुई वर्षसम्मको पदावधि थप गर्न सक्नेछ ।

२२. **राशन र पोशाक सुविधा** : (१) प्रहरी प्राविधिक समूहका कर्मचारीहरूले पाउने, राशन पोशाक, सामान र अन्य सुविधा प्रहरी नियमावली, २०४९ मा उल्लेख भए बमोजिमको हुनेछ ।

(२) प्रहरी प्राविधिक स्वास्थ्य समूहका कर्मचारीहरूलाई अनुसूची-२ मा उल्लेख भए बमोजिमको अतिरिक्त पोशाक सुविधा दिइनेछ ।

२३. **विशेष भत्ता** : प्रहरी प्राविधिक समूहको स्वास्थ्य उपसमूहमा कार्यरत प्रहरी प्राविधिक कर्मचारीलाई नेपाल सरकारले समय-समयमा निर्धारण गरे बमोजिमको विशेष भत्ता दिइनेछ ।

२४. **अनुसूचीमा थपघट तथा हेरफेर गर्न सक्ने** : नेपाल सरकारले नेपाल राजपत्रमा सूचना प्रकाशन गरी यस नियमावलीको अनुसूचीमा आवश्यकतानुसार हेरफेर तथा थपघट गर्न सक्नेछ ।

२५. **खारेजी र वचाउ** : (१) प्रहरी प्राविधिक नियमावली, २०४७ खारेज गरिएको छ र सो नियमावली बमोजिम भएको सबै काम कारवाही यसै नियमावली बमोजिम भएको मानिनेछ ।

(२) यस नियमावलीमा लेखिएको जति कुरामा यसै नियावली बमोजिम र अरूको हकमा प्रहरी नियमावली, २०४९ बमोजिम हुन्छ ।

अनुसूची-१

(नियम ३ सँग सम्बन्धित)

प्रहरी प्राविधिक समूह तथा उपसमूह

- | १. प्रहरी प्राविधिक स्वास्थ्य समूह | <u>उपसमूह</u> |
|------------------------------------|---|
| | १. मेडिसिन उपसमूह |
| | २. जनरल उपसमूह |
| | ३. अर्थोपेडिक सर्जन उपसमूह |
| | ४. प्याथोलोजी उपसमूह |
| | ५. रेडियोलोजी उपसमूह |
| | ६. ऐनेस्थेसिया उपसमूह |
| | ७. मानसिक रोक उपसमूह |
| | ८. बालारोग उपसमूह |
| | ९. अब्सगाइनी उपसमूह |
| | १०. नाक, कान, घाँटी तथा आँखा उपसमूह |
| | ११. डेण्टल सर्जरी उपसमूह |
| | १२. नर्सिङ उपसमूह |
| | १३. टेक्नोलोजी उपसमूह |
| | १४. फार्मसी उपसमूह |
| | १५. नेपाल सरकारले नेपाल राजपत्रमा सूचना प्रकाशन गरी तोके बमोजिमका अन्य उपसमूह |
२. पशु स्वास्थ्य तथा ड्रग हेण्डलर समूह

३. विधि विज्ञान समूह
 १. औंठाछाप उपसमूह
 २. भौतिक उपसमूह
 ३. रासायनिक उपसमूह
४. आवास तथा भौतिक-इन्जिनियरिङ्ग समूह
५. सञ्चार तथा सूचना प्रविधि समूह
 १. कम्प्युटर उपसमूह
 २. सञ्चार उपसमूह
 ३. छापखाना उपसमूह
 ४. फोटोग्राफी तथा श्रव्यदृश्य उपसमूह
६. सवारी समूह
७. हातहतियार समूह
८. बैण्ड (वाद्यवादन) समूह
९. नेपाल सरकारले समय-समयमा नेपाल राजपत्रमा सूचना प्रकाशन गरी तोकिएको बमोजिमको समूह तथा उपसमूहहरू

अनुसूची-२

(नियम २२ को उपनियम (२) सँग सम्बन्धित)

प्रहरी प्राविधिक स्वास्थ्य समूहका कर्मचारीहरूलाई दिईने अतिरिक्त पोशाक सुविधा

(क) फिमेल स्वीपर महिला कर्मचारीहरूलाई कमिज, पाइन्ट, र जर्सीको सट्टामा निम्नानुसार दिइनेछ :-

<u>विवरण</u>	<u>संख्या</u>	<u>खपत अवधि</u>
नीलो कटन धोती	२ थान	१ वर्ष
नीलो कटन पेटिकोट	२ थान	१ वर्ष
नीलो कार्डिगन	१ थान	३ वर्ष
नीलो रुवी ब्लाउज	१ थान	२ वर्ष

(ख) निम्न कर्मचारीहरूलाई निम्नानुसारको अतिरिक्त पोशाक दिइनेछ :-

<u>सि.नं.</u>	<u>व्यक्ति</u>	<u>विवरण</u>	<u>संख्या</u>	<u>खपत अवधि</u>
१.	सबै स्वास्थ्य प्राविधिक	सेतो टेरिकटन एप्रोन	१ थान	२ वर्ष
२.	हेड कुक	सेतो टेरिकटन कोट	१ थान	१ वर्ष
		सेतो कुक क्याप	२ थान	१ वर्ष
३.	सबै कुक	सेतो कुक एप्रोन	२ थान	१ वर्ष
		सेतो पन्जा	४ थान	१ वर्ष
४.	स्वीपर, पथ्य परिचर	(नीलो हवाई चप्पल)	१ जोर	१ वर्ष
५.	स्वीपर	प्लाष्टिक पञ्जा	२ जोर	१ वर्ष

(ग) प्रहरी उपचारिकाहरूलाई बर्किङ्ग ड्रेसको सट्टामा देहायवमोजिमको लत्ताकपडाहरू दिइनेछः-

<u>सि.नं.</u>	<u>विवरण</u>	<u>संख्या</u>	<u>खपत अवधि</u>
१.	नर्स क्याप	१ थान	१ वर्ष
२.	गरम मौशमको सेतो टेरिकटन सर्ट	२ थान	१ वर्ष
३.	जाडो मौशमको नीलो उनी स्कट	२ थान	१ वर्ष
४.	समिज	२ थान	१ वर्ष
५.	नीलो उनी स्वीटर	१ थान	२ वर्ष
६.	नीलो उनी स्टकिङ्ग	१ जोर	२ वर्ष
७.	नीलो नाइलन स्टकिङ्ग	१ जोर	२ वर्ष
८.	लेडिज कालो जुत्ता	१ जोर	२ वर्ष
९.	कपडाको नर्स वेल्ड (सेतो, रातो, हरियो)	२ थान	२ वर्ष
१०.	नर्स वेल्डको बकल	१ थान	४ वर्ष

नेपाल कानून आयोग